



សុន្ទរកថា

**សម្តេចក្រឡាហោម ស ខេង ឧបនាយករដ្ឋមន្ត្រីនៃព្រះរាជាណាចក្រកម្ពុជា រដ្ឋមន្ត្រី
ក្រសួងមហាផ្ទៃ និងជាប្រធានគណៈកម្មាធិការជាតិ ប្រយុទ្ធប្រឆាំងអំពើជួញដូរមនុស្ស
គ.ជ.ប.ជ**

ក្នុងទិវាជាតិ ប្រយុទ្ធប្រឆាំងអំពើជួញដូរមនុស្ស ១២ធ្នូ ឆ្នាំ២០១៧
នៅសាលាមហាស្រព នឹងពិធីរំលឹកកោះពេជ្រ

- សូមថ្វាយបង្គំ ព្រះថេរានុត្តរគ្រប់ព្រះអង្គ
- ឯកឧត្តម លោកជំទាវ សមាជិក សមាជិកា ព្រឹទ្ធសភា រដ្ឋសភា រាជរដ្ឋាភិបាល
- ឯកឧត្តម លោកជំទាវ ឯកអគ្គរាជទូត ឯកអគ្គរដ្ឋទូត ឬតំណាងអង្គទូតនានា ប្រចាំនៅ
ព្រះរាជាណាចក្រកម្ពុជា
- ឯកឧត្តម លោកជំទាវ អភិបាល អភិបាលរង សមាជិកក្រុមប្រឹក្សា រាជធានី ខេត្ត
- ឯកឧត្តម លោកជំទាវ បណ្ឌិតសភាចារ្យ សាកលវិទ្យាធិការ លោកលោកស្រី ជានាយក
នាយិកា បណ្ឌិត សាស្ត្រាចារ្យ លោកគ្រូ អ្នកគ្រូ និស្សិត សិស្សានុសិស្ស
- អ្នកឧកញ៉ា លោកឧកញ៉ា ឯកឧត្តម លោកជំទាវ លោក លោកស្រី ក្នុងវិស័យឯកជន
- កងកម្លាំងប្រដាប់អាវុធគ្រប់ប្រភេទ
- តាជី យាយជី និងបងប្អូនជនរួមជាតិ ជាទីស្នេហា

ក្នុងនាម **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា
ក៏ដូចជាក្នុងនាមគណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស ខ្ញុំសូមសម្តែងនូវក្តីសោមនស្ស
រីករាយជាអតិបរមា ដោយបានចូលរួមជាអធិបតីក្នុងឱកាសជួបជុំដ៏មហោឡារីក នាទិវាជាតិប្រយុទ្ធ
ប្រឆាំងអំពើជួញដូរមនុស្ស ១២ធ្នូ នាថ្ងៃនេះ ។ វត្តមានដ៏ច្រើនកុះករ របស់ឯកឧត្តម លោកជំទាវ
លោក លោកស្រី និងក្មួយៗ នាពេលនេះ គឺ ជាសាក្ខីភាព ដែលបង្ហាញយ៉ាងច្បាស់អំពីការយកចិត្ត
ទុកដាក់ខ្ពស់ ប្រកបដោយស្មារតីទទួលខុសត្រូវរបស់យើងទាំងអស់គ្នា ទាំងថ្នាក់ដឹកនាំ ទាំងប្រជា
ពលរដ្ឋកម្ពុជា ទាំងស្ថាប័នរដ្ឋ ស្ថាប័នឯកជន ក៏ដូចជាសហគមន៍អន្តរជាតិ ក្នុងការរួមគ្នាការពារ

មនុស្សជាតិ ពីភាពរងគ្រោះដោយអំពើជួញដូរមនុស្ស និងប្រឆាំងដាច់ខាតរាល់ទម្រង់នៃការរំលោភ
បំពាន និងកេងប្រវ័ញ្ច លើមនុស្សគ្រប់រូបភាព ។

នៅក្នុងទិវាជំនុំជម្រះខ្ញុំសូមបញ្ជាក់ អំពីជំហររបស់រាជរដ្ឋាភិបាលកម្ពុជាជាថ្មីម្តងទៀតថា
រាជរដ្ឋាភិបាល បានចាត់ទុកអំពើជួញដូរមនុស្ស ជាបទឧក្រិដ្ឋ និងប្តេជ្ញាចិត្តទប់ស្កាត់ និងបង្ក្រាបបទ
ល្មើសនេះឲ្យបានខ្លាំងក្លា ដោយមិនអនុញ្ញាតឲ្យជនល្មើសមានឱកាសពង្រីកសកម្មភាព បង្កភាពរង
គ្រោះដល់ប្រជាពលរដ្ឋ ដោយមិនបានឆ្លើយតបនោះឡើយ ។

ដូចព្រះថេរានុគ្រូរៈ គ្រប់ព្រះអង្គ ឯកឧត្តម លោកជំទាវ លោក លោកស្រី បងប្អូនប្រជាពលរដ្ឋ
ក្នុងៗនិស្សិត សិស្សានុសិស្ស បានជ្រាបតាមរយៈរបាយការណ៍ របស់លោកជំទាវ អនុប្រធានអចិន្ត្រៃយ៍
គណៈកម្មាធិការជាតិ និងបទយកការណ៍ដែលបានបង្ហាញជូនក្នុងពេលកន្លងទៅនេះរួចហើយថា
បទល្មើសជួញដូរមនុស្ស គឺជាឧក្រិដ្ឋកម្មឆ្លងដែន ដែលកាន់តែស្រួចស្រាល និងគ្រោះថ្នាក់ជាទីបំផុត
ដល់មនុស្សជាតិ ជាពិសេស ក្នុងចំណោមពលករទេសន្តរប្រវេសន៍ ដែលបានចាកចេញទៅធ្វើ
ការងារនៅក្រៅប្រទេស និងជនភៀសខ្លួន ទាំងក្មេង ចាស់ ប្រុសស្រី ដោយមិនរើសមុខ ។

ជនល្មើសកាន់តែព្រហ័យ មានកលល្បិចកាន់តែខ្ពស់ មានបណ្តាញប្រទាក់ក្រឡាគ្នាកាន់តែ
ស្មុគ្រស្មាញ ឆ្លងដែនពីប្រទេសមួយ ទៅប្រទេសមួយ និងមានប្រព័ន្ធទំនាក់ទំនងកាន់តែទំនើប ដែល
បង្កការលំបាកដល់សមត្ថកិច្ច និងរដ្ឋាភិបាលនៃបណ្តាប្រទេសពាក់ព័ន្ធនានា ក្នុងការបង្ក្រាប និង
ផ្ដន្ទាទោសជនល្មើសឲ្យមានប្រសិទ្ធភាព ។ ទោះបីយ៉ាងនេះក្តី រាជរដ្ឋាភិបាលកម្ពុជា មិនបាន
ព្រងើយកន្តើយឡើយ ផ្ទុយទៅវិញ យើងបានរិះរកគ្រប់វិធានការ និងវិធីសាស្ត្រ ដើម្បីការពារប្រជា
ពលរដ្ឋពី បទល្មើសជំនុំជម្រះនេះ ។ គណៈកម្មាធិការជាតិ បានសំរេចការអនុវត្តយុទ្ធសាស្ត្រទាំង
បួន គឺ ការងារបង្ការទប់ស្កាត់ កិច្ចការពារជនរងគ្រោះ ការអនុវត្តច្បាប់ និងការពង្រឹងកិច្ចសហការ ក្នុង
ការរៀបចំ និងជំរុញការរៀបចំច្បាប់ គោលនយោបាយនានា ។

ក្នុងពេលកន្លងទៅព្រះរាជាណាចក្រកម្ពុជា បានដោះស្រាយបញ្ហាទាំងនេះយ៉ាងយកចិត្តទុក
ដាក់ ដើម្បីរក្សានូវតុល្យភាពនៃតម្រូវការ និងការផ្គត់ផ្គង់ ព្រមទាំងពង្រឹងសន្តិសុខដល់ប្រជាពលរដ្ឋ
និងភ្ញៀវបរទេសទាំងឡាយ ឲ្យស្នាក់នៅក្នុងកម្ពុជាប្រកបដោយភាពកក់ក្តៅ មានសុវត្ថិភាពផ្លូវកាយ
និងផ្លូវចិត្ត ។ រាជរដ្ឋាភិបាលកម្ពុជាទទួលស្គាល់ការលំបាក និងភាពប្រឈមនៃប្រទេសទាំងសងខាង
គឺប្រទេសបញ្ជូន និងប្រទេសទទួលក្នុងការដោះស្រាយបញ្ហាទេសន្តរប្រវេសន៍ និងបទល្មើសទាំង
ឡាយ ដែលកើតឡើងក្នុងអំឡុងពេលនៃការធ្វើទេសន្តរប្រវេសន៍ និងនៅក្នុងប្រទេសគោលដៅ ។
ទេសន្តរប្រវេសន៍ខុសច្បាប់ដែលមានវត្តមានក្នុងប្រទេសគោលដៅ និងបានស្នាក់នៅធ្វើការដោយមិន
មានការអនុញ្ញាត គឺជាការប្រថុយប្រថាននឹងគ្រោះថ្នាក់ និងការខាតបង់ និងភាពប្រឈមទាំងបុគ្គល
អ្នកធ្វើទេសន្តរប្រវេសន៍ ទាំងគ្រួសារដែលធ្វើចំណាកស្រុកជាមួយ ឬបានរង់ចាំការទទួលបានផល
ប្រយោជន៍ពីទេសន្តរប្រវេសន៍ប្រទេសដើម ជាពិសេសកុមារ ក៏ដូចជាប្រទេសទាំងសងខាង ដែល
ចាំបាច់ត្រូវទទួលបន្ទុកដោះស្រាយរាល់បញ្ហាដែលកើតមាន ។ ការលំបាកទាំងនេះ មិនអាចភាគី
ប្រទេសតែមួយដោះស្រាយបានឡើយ ហេតុនេះហើយ ទើបបានជាទាមទារឲ្យមានកិច្ចសហការ

និងចាំបាច់ត្រូវពង្រឹងបន្ថែមទៀត នូវកិច្ចសហប្រតិបត្តិការក្នុងការដោះស្រាយបញ្ហារួមគ្នាប្រកបដោយការទទួលខុសត្រូវ និងសមធម៌ ។

ប្រទេសដែលមានការពាក់ព័ន្ធ ចាំបាច់ត្រូវឯកភាពគ្នា ដើម្បីអនុវត្តបែបបទនីតិវិធី ដែលបានព្រមព្រៀងគ្នាក្នុងអនុស្សរណៈ ។ ក្នុងនាមជាប្រទេសបញ្ជូន រាជរដ្ឋាភិបាលកម្ពុជា បានបង្កើតនូវបទដ្ឋានគតិយុត្តិជាច្រើន ដែលក្នុងនោះ រួមទាំងការអនុញ្ញាតឲ្យមានក្រុមហ៊ុន ជាច្រើនទទួលបានអាជ្ញាប័ណ្ណដើម្បីធ្វើការជ្រើសរើស បណ្តុះបណ្តាល និងបញ្ជូនដោយស្របច្បាប់ ។ តែទន្ទឹមនឹងនោះ ក៏ការអនុវត្តនៅតែមានភាពខ្វះចន្លោះទាំងសងខាង ដែលនាំឲ្យបញ្ហាកាន់តែស្មុគស្មាញ ។ ការដោះស្រាយដោយផ្តល់ភាពស្របច្បាប់ នៅប្រទេសគោលដៅ គ្រាន់តែជាដំណោះស្រាយបណ្តោះអាសន្នតែប៉ុណ្ណោះ ។ បន្ទាប់ពីការដោះស្រាយនេះរួច ចាំបាច់ត្រូវតែពិភាក្សាគ្នាឡើងវិញ ដើម្បីធ្វើកិច្ចការបន្តទៀត ឲ្យរលូនជាមួយគ្នា និងដើម្បីជាបទដ្ឋានស្តង់ដារមួយ ដែលងាយស្រួលក្នុងការអនុវត្ត និងជៀសវាងការហូរចូលនៃទេសន្តរប្រវេសន៍មិនប្រក្រតី ដែលនាំឲ្យមានភាពប្រឈមកើតឡើងជាថ្មីទៀត ។

ព្រះរាជាណាចក្រកម្ពុជា គាំទ្រការធ្វើទេសន្តរប្រវេសន៍ ដែលមានសុវត្ថិភាព រៀបរយ និងស្របច្បាប់ ដើម្បីបញ្ឈប់សហនិក័យរបស់ពលករ ពីការកេងប្រវ័ញ្ច ការរំលោភបំពាន និង ការរត់ពន្ធជនទេសន្តរប្រវេសន៍ និងរាល់ទម្រង់នៃអំពើជួញដូរមនុស្ស ។ ព្រះរាជាណាចក្រកម្ពុជា ក៏ត្រូវការរក្សានូវតុល្យភាពនៃកម្លាំងពលកម្មក្នុងស្រុក ដែលជាសេចក្តីត្រូវការសម្រាប់ការអភិវឌ្ឍរបស់ខ្លួនផងដែរ។ ដើម្បីឆ្លើយតបទៅនឹងទិសដៅនេះ រាជរដ្ឋាភិបាលកម្ពុជា បានខិតខំពង្រឹងការអនុវត្តច្បាប់ និងនីតិវិធីសម្របសម្រួលដល់ការធ្វើទេសន្តរប្រវេសន៍ ។ ទន្ទឹមនឹងនោះ ការអភិវឌ្ឍគ្រប់វិស័យនៅក្នុងប្រទេសក៏ត្រូវបានយកចិត្តទុកដាក់ដោយពង្រីកការវិនិយោគដើម្បីលើកកម្ពស់វិស័យទេសចរណ៍ វិស័យកសិកម្ម វិស័យសំណង់ហេដ្ឋារចនាសម្ព័ន្ធ វិស័យឧស្សាហកម្ម សិប្បកម្ម ពាណិជ្ជកម្ម ជាដើម ដែលអាចបង្កើនការងារ និងមុខរបរជូនប្រជាពលរដ្ឋ រាប់លាននាក់ និងមានការរីកចម្រើនគួរឲ្យកត់សម្គាល់ ។ ដៃម្ខាងទៀត គឺខិតខំទំនាក់ទំនងពង្រីកឱកាសការងារនៅក្រៅប្រទេសតាមនីតិវិធីស្របច្បាប់ ជាមួយប្រទេសដែលមានសេចក្តីត្រូវការ ។ ក្នុងន័យនេះ **សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា** បានបញ្ជាក់ថា៖

ទី១. រាជរដ្ឋាភិបាល បាននិងកំពុងអនុវត្តសេចក្តីថ្លែងការណ៍អាស៊ាន ស្តីពីការការពារ និងលើកកម្ពស់ សិទ្ធិពលករទេសន្តរប្រវេសន៍ តាមរយៈខិតខំជួយពលករដែលធ្វើការនៅបរទេស ដើម្បីធានាបាននូវផលប្រយោជន៍ស្របច្បាប់ និងជួយផ្តល់ភាពស្របច្បាប់ដល់ពលករ ។

ទី២. រាជរដ្ឋាភិបាលកំពុងសហការជាមួយប្រទេសជាដៃគូ ទទួលស្គាល់ពលករដែលមានជំនាញទៅវិញទៅមកជាមួយកម្ពុជា ។

ទី៣. រាជរដ្ឋាភិបាលកំពុងសហការជាមួយបណ្តាប្រទេសអាស៊ាន ក្នុងកិច្ចសហប្រតិបត្តិការលើវិស័យរបបសន្តិសុខសង្គម ដោយធានាចំពោះពលករស្របច្បាប់នៅគ្រប់ប្រទេសនៅពេលមានគ្រោះថ្នាក់ដល់ជីវិត ឲ្យទទួលបានសំណងតាមច្បាប់។ ពលករទាំងអស់អាចផ្ទេរប្រាក់ធានារ៉ាប់រងសង្គម គ្រោះថ្នាក់ការងារ និងប្រាក់ធានារ៉ាប់រងសុខភាពមកក្រុមគ្រួសារពលករនៅស្រុកកំណើត។

ទី៤. រាជរដ្ឋាភិបាលកំពុងសហការជាមួយបណ្តាប្រទេសអាស៊ាន ក្នុងការអនុវត្តរបបសោធន៍និរត្តន៍ ដោយពលករអាចផ្ទេរសមាជិកភាព អតីតភាពការងារ និងការបង់វិភាគទាន បេឡាសន្តិសុខសង្គម ពីប្រទេសមួយ បន្ទាប់ពីបានបញ្ចប់កិច្ចសន្យាការងារ ដើម្បីធ្វើជាមូលដ្ឋានគិតប្រាក់សោធន៍និរត្តន៍ ហើយផលប្រយោជន៍ទាំងនោះពលករនឹងទទួលបាននៅឆ្នាំ២០១៩ ។

ទី៥. រាជរដ្ឋាភិបាលកំពុងសម្រួលបែបបទជូនពលករនៅបរទេស អាចផ្ទេរសិទ្ធិជូនគ្រួសារ នៅក្នុងប្រទេសធ្វើជាតំណាង ដើម្បីស្នើសុំលិខិតថ្កោលទោស លិខិតរដ្ឋបាល ឬលិខិតបញ្ជាក់អត្តសញ្ញាណផ្ទាល់ខ្លួន ដោយពុំចាំបាច់ឲ្យសាមីខ្លួនវិលត្រលប់មកស្រុកកំណើតវិញ។ ដោយឡែកសម្រាប់ពលករធ្វើការនៅប្រទេសថៃត្រូវបានអនុញ្ញាតឲ្យប្រើប្រាស់ឯកសារថតចម្លងត្រឹមត្រូវតាម ច្បាប់ដើម ដើម្បីបំពេញបែបបទស្របច្បាប់។ ទាំងនេះ គឺជាអត្ថប្រយោជន៍សម្រាប់ពលករទេសន្តរប្រវេសន៍ ។

ចំណែកពលករក្នុងស្រុក រាជរដ្ឋាភិបាលកម្ពុជា ក៏បាននិងកំពុងលើកកម្ពស់សិទ្ធិ និងអត្ថប្រយោជន៍ស្របច្បាប់ជាច្រើន តាមរយៈការដាក់ចេញ នូវគោលនយោបាយជាបន្តបន្ទាប់ ជាអាទិ៍ ការតម្លើងបៀវត្សរៀងរាល់ឆ្នាំ ការផ្តល់របបសោធន៍និរត្តន៍ដល់កម្មករ ការលើកកម្ពស់លក្ខខណ្ឌ ការងារសមស្រប ការផ្តល់ឱកាសឲ្យស្ត្រីមានផ្ទៃពោះ និងស្ត្រីមានទារក បានទទួលនូវអត្ថប្រយោជន៍ បន្ថែមជាដើម ។ មិនតែប៉ុណ្ណោះ ការលើកកម្ពស់ កម្រិតជំនាញបច្ចេកទេសរបស់ពលករ ក៏ត្រូវបាន និងកំពុងតែយកចិត្តទុកដាក់ផងដែរ ។

ព្រះថេរានុគ្រោះគ្រប់ព្រះអង្គ ឯកឧត្តម លោកជំទាវ ភ្ញៀវកិត្តិយសជាតិ និងអន្តរជាតិ លោក លោកស្រី ក្មួយៗ សមាជិក សមាជិកា នៃអង្គពិធីជាទីរាប់អាន

ការរៀបចំពិធីទិវាជាតិប្រយុទ្ធប្រឆាំងអំពើជួញដូរមនុស្ស គឺជាយុទ្ធនាការដ៏ធំមួយ ដែល រាជរដ្ឋាភិបាល មានឱកាសផ្សព្វផ្សាយការយល់ដឹង ឱ្យកាន់តែទូលំទូលាយ និង បានសម្តែងនូវការ ប្តេជ្ញាចិត្តជូនជនរួមជាតិ និងសហគមន៍អន្តរជាតិអំពីឆន្ទៈដ៏មុះមុត និងកិច្ចខិតខំប្រឹងប្រែងទាំងឡាយ ក្នុងការគោរពសិទ្ធិមនុស្ស ការការពារសុវត្ថិភាព និងសន្តិសុខប្រជាពលរដ្ឋ ពីការរំលោភបំពានគ្រប់ រូបភាព ។ ទោះបីជា អំពើជួញដូរមនុស្ស នៅតែមិនទាន់ស្ងប់ស្ងាត់ និងនៅតែលេចចេញនូវរូបភាព ដែលជនល្មើសព្យាយាមបង្កើតឡើង ដើម្បីបំភ័ន្តភ្នែកក្តី ក៏រាជរដ្ឋាភិបាល នៅតែបន្តពង្រឹងការអនុវត្ត និងដាក់ចេញនូវវិធានការ ជាបន្តបន្ទាប់មិនឈប់ឈរឡើយ ។

ខ្ញុំសូមឆ្លៀតក្នុងឱកាសនេះ ដើម្បីថ្លែងនូវការកោតសរសើរចំពោះគ្រប់កិច្ចខិតខំប្រឹងប្រែងរបស់ ថ្នាក់ដឹកនាំនិងមន្ត្រីគ្រប់ក្រសួង ស្ថាប័ន ទាំងនៅថ្នាក់ជាតិ និងថ្នាក់ក្រោមជាតិ អង្គការមិនមែនរដ្ឋាភិបាល ក្នុងស្រុក និងអន្តរជាតិ ព្រមទាំងវិស័យឯកជនទាំងឡាយ ដែលតែងបានប្រឹងប្រែងរួមគ្នាដោះស្រាយបញ្ហា ចំពោះមុខដោយមិនខ្លាចនឿយហត់ ពុះពារប្រឆាំងដាច់ខាតទៅនឹងសកម្មភាពរបស់ឧក្រិដ្ឋជន ស្របទៅ តាមទិសដៅនៃគោលនយោបាយរបស់រាជរដ្ឋាភិបាល ។ ជាការពិតណាស់ ប្រសិនបើមិនមានការប្រឹងប្រែង ទេនោះ អំពើជួញដូរមនុស្សអំពើកេងប្រវ័ញ្ច រំលោភបំពាន នឹងកាន់តែសកម្ម កាន់តែហោរហៅ និងរីករាល ដាល និងធ្វើឲ្យស្ថានភាពរឹតតែអាក្រក់ជាងនេះទៅទៀត ។ រីឯប្រជាពលរដ្ឋកាន់តែច្រើននឹងជួបគ្រោះ មហន្តរាយ ហើយ សង្គមជាតិ នឹងមិនមានសេចក្តីសុខ និងស្ថេរភាពបានឡើយ ។ យើងមិនត្រូវអនុញ្ញាតឲ្យ ជនល្មើស ធ្វើសកម្មភាពតាមអំពើចិត្តឡើយ ហើយត្រូវតែអនុវត្តនីតិវិធីផ្តន្ទាទោសតាមច្បាប់ដែលបាន កំណត់ ឲ្យបានត្រឹមត្រូវ ។

ក្នុងនាមរាជរដ្ឋាភិបាលកម្ពុជា ខ្ញុំសូមអំពាវនាវ ដល់បណ្តាប្រទេសពាក់ព័ន្ធទាំងអស់ ដែលបានចុះហត្ថលេខារួមគ្នាលើអនុស្សរណៈ និងកិច្ចព្រមព្រៀងទ្វេភាគី ពហុភាគី ដើម្បីរួមគ្នាប្រយុទ្ធប្រឆាំងអំពើជួញដូរមនុស្ស គប្បីជំរុញការអនុវត្តឲ្យមានប្រសិទ្ធភាពខ្ពស់ និងរួមគ្នាពិនិត្យលើចំណុចខ្វះខាតនៃការអនុវត្ត ហើយរួមគ្នាកែលម្អឲ្យបានទាន់ពេលវេលា ។ ជាពិសេសប្រទេស ដែលទទួលបានពលករកម្ពុជា សូមរក្សាការសន្យាក្នុងកិច្ចព្រមព្រៀង ដែលគូសបញ្ជាក់អំពីការទទួលយកពលករស្របច្បាប់ពីកម្ពុជា និងសូមមេត្តាជួយថែទាំពលករទាំងនោះ ដូចពលរដ្ឋរបស់ខ្លួន ព្រមទាំងជួយការពារពីការរំលោភបំពាន រកងប្រវ័ញ្ច ដែលអាចកើតមានជាយថាហេតុ ។ ក្នុងករណីដែលពលករកម្ពុជាបានប្រព្រឹត្តខុសឆ្គង សូមមេត្តាផ្តល់ព័ត៌មានមករាជរដ្ឋាភិបាលកម្ពុជា ជួយអប់រំ ឬបញ្ជូនត្រឡប់មកកម្ពុជាវិញ តាមផ្លូវច្បាប់ ។

ជាថ្មីម្តងទៀត ខ្ញុំសូមរំលឹក ដាស់តឿនចំពោះមន្ត្រីរាជរដ្ឋាភិបាលទាំងឡាយ ដែលបាន និងកំពុងតែសាងបញ្ហា យុបយឺត និងសហការជាមួយជនល្មើសជួញដូរមនុស្ស និងអំពើពាក់ព័ន្ធទាំងឡាយ ទោះបីដោយចេតនាក្តី អចេតនាក្តី ត្រូវឆាប់ដកខ្លួនជាបន្ទាន់ និងកែខ្លួនឲ្យបានល្អ ព្រោះមិនអាចសម្ងាត់លៀមសកម្មភាពទាំងនេះបានទៀតឡើយ ហើយនឹងត្រូវបានផ្តន្ទាទោសតាមច្បាប់ ។

ក្នុងនាមសម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី និងក្នុងនាមគណៈ កម្មាធិការជាតិ ប្រយុទ្ធប្រឆាំងអំពើជួញដូរមនុស្សនៃព្រះរាជាណាចក្រកម្ពុជា ខ្ញុំសូមប្រកាសជាឱ្យារិកក្នុងទិវាជាតិប្រយុទ្ធប្រឆាំងអំពើជួញដូរមនុស្ស ឆ្នាំ២០១៧នេះ ចំពោះមុខសហគមន៍ជាតិ និងអន្តរជាតិ នូវការប្តេជ្ញាចិត្តរបស់រាជរដ្ឋាភិបាលកម្ពុជាក្នុងការបន្តប្រយុទ្ធប្រឆាំងអំពើជួញដូរមនុស្ស ដោយបន្តខិតខំប្រឹងប្រែង ដើម្បីឲ្យប្រជាជនកម្ពុជា និងមនុស្សជាតិ ទទួលបានការគោរពសិទ្ធិ សេចក្តីថ្លៃថ្នូរ ផលប្រយោជន៍ស្របច្បាប់ និងភាពសុខដុមរមនា ដោយរួមសហការជាមួយបណ្តាដៃគូពាក់ព័ន្ធនានា ក្នុងតំបន់ និងលើពិភពលោក ដើម្បីរួមគ្នាបង្ក្រាបអំពើជួញដូរមនុស្ស គ្រប់រូបភាព និងផ្តន្ទាទោសជនល្មើសឲ្យបានម៉ឺងម៉ាត់ដើម្បីកាត់បន្ថយ និងលុបបំបាត់ប្រសិទ្ធភាពបទល្មើស ។

ខ្ញុំសូមថ្លែងអំណរគុណ និងសូមលើកទឹកចិត្ត ឲ្យគ្រប់សមាសភាពក្នុងរាជរដ្ឋាភិបាល ដៃគូអង្គការមិនមែនរដ្ឋាភិបាលជាតិ និងអន្តរជាតិ ព្រមទាំងវិស័យឯកជន បន្តរួមដៃគ្នា អនុវត្តសកម្មភាពព្រមៗគ្នា ពង្រឹងប្រព័ន្ធសុវត្ថិភាព ពង្រឹងការអនុវត្តច្បាប់ ដើម្បីការពារមនុស្សគ្រប់រូបពីអំពើជួញដូរមនុស្ស ។

ជាទីបញ្ចប់ ខ្ញុំព្រះករុណាខ្ញុំ និងភរិយា សូមប្រគេនពរសព្វសាធុកាចំពោះព្រះថេរានុត្តេរៈគ្រប់ព្រះអង្គ និងសូមឧទ្ទិសបូជាដល់គុណព្រះរតនៈត្រ័យ បារមី វត្តស័ក្តិសិទ្ធិ សូមប្រទានពរជ័យ សិរីមង្គល វិបុលសុខគ្រប់ប្រការ ជូនឯកឧត្តម លោកជំទាវ ភ្ញៀវកិត្តិយសជាតិ និងអន្តរជាតិ លោកលោកស្រី នាងកញ្ញា ក្មួយៗ បងប្អូនជនរួមជាតិ សូមប្រកបដោយពុទ្ធពរទាំងបួនប្រការ គឺ អាយុវណ្ណៈ សុខៈ ពលៈ កុំបីឃ្លៀងឃ្លាតឡើយ ។

សូមអរព្រះគុណ
សូមអរគុណ